

سزائے جہنم (قید) قرآن و سنت کی روشنی میں

ڈاکٹر محمد عبداللہ قاضی

جس کا لغوی معنی روکنا اور بند کرنا ہے۔ اسی سے محسب بنا ہے جس کے معنی قید خانے اور جیل کے ہیں۔ اسی کو جن (۱) کہا جاتا ہے۔ قرآن مجید میں ہے رَبِّ السَّجْنِ أَحَبُّ إِلَيَّ۔ (۲) اے میرے رب قید خانہ میرے نزدیک زیادہ بہتر ہے۔ شرعی اعتبار سے جس کی تعریف یوں ہوگی: ”تعویق الشخص و منعه من التصرف بنفسه“ (۳) کسی شخص کو نقل و حرکت اور از خود تصرف سے روک دینا۔

قیدی کی مشروعیت کے بارے میں فقہاء میں اختلاف پایا جاتا ہے۔ امام احمد رحمۃ اللہ علیہ کے ساتھی قیدی کی عدم مشروعیت کے قائل ہیں۔ ان کی دلیل یہ ہے کہ خود رسول اکرم صلی اللہ علیہ وسلم کے زمانے میں اور نہ ہی خلیفہ اول ابو بکر رضی اللہ عنہ کے زمانے میں قید خانے پائے جاتے تھے۔ ”ولم یسجننا احدا“ (۴) اور نہ ہی انہوں نے کسی کو قید کیا۔ اس کی دلیل یہ ہے برماس بن حبیب نے اپنے والد سے نقل کیا ہے کہ کہا انہوں نے کہا:

”اتیت النبی صلی اللہ علیہ وسلم بغیرم لی فقال لی الزمہ ثم قال یا

اخابنی تمیم ما ترید ان تفعل بأسیرک“۔ (۵)

میں مقروض کو لے کر حضور صلی اللہ علیہ وسلم کے پاس آیا۔ آپ نے مجھ سے فرمایا اسے روکے رکھو۔ پھر فرمایا: جو تمہیں بھائی، تم اپنے قیدی کا کیا کرو گے۔

رسول اکرم صلی اللہ علیہ وسلم کے قید نہ کرنے سے یہ یہ ثابت نہیں ہوتی کہ قید کرنا جائز نہیں ہے۔ اس لئے کہ ان دنوں قیدی کی اتنی ضرورت پیش نہیں آئی۔ پھر جب خلیفہ عادل امام عمر رضی اللہ عنہ کا زمانہ آیا، اسلامی ریاست کی حدود میں وسعت پیدا ہوئی، آبادی بڑھنا شروع ہوئی تب قید خانے بنائے گئے۔

جمہور فقہاء کے ہاں قیدی سزا جائز ہے جس کی دلیل سورۃ نساء کی یہ آیت ہے:

(واللاسی یاتین الفاحشة من نسائکم فاستشهدوا علیہن اربعة منکم فان

شهدوا فامسكوهن فى البيوت حتى يتوفاهن الموت او يجعل الله لهن سيلا ۝ (۶)

اور مسلمانو تمہاری عورتوں میں سے جو بدکاری کریں ان پر چار آدمیوں کی گواہی لو، پس اگر وہ گواہی دے دیں تو (سزا کے طور پر) انہیں گھروں میں بند رکھو، یہاں تک کہ موت ان کا کام تمام کر دے۔ یا اللہ ان کے لئے کوئی اور سبیل نکال دے۔

فهذه الآية ترشد الى الامساك والحبس فى البيوت كما هو الهم فى صدر الاسلام۔ (۷)

اس آیت سے گھروں میں روک رکھنے، اور قید کرنے کی رہنمائی ملتی ہے۔ ابتداء اسلام سے یہ حکم یوں ہی برقرار ہے۔ اس سے جیل خانہ جات کی مشروعیت کا پتہ چلتا ہے۔

ارشاد باری ہے:

”او ينفوا من الارض“۔ (۸) (یا انہیں جلا وطن کر دیا جائے)۔

”قال مالك (۹) والكوفيون نفهيم سجنهم فينفى من سعة الدنيا الى ضيقها فصار كأنه اذا سجن فقد نفى من الارض الامن موضع استقراره۔

امام مالک اور علماء کوفہ کہتے ہیں کہ نکال دینے کا مطلب قید کر دینا ہے، چنانچہ انہیں دنیا کی کشادگی سے، قید خانے کی تنگی کی طرف نکال پھینکا جاتا ہے۔ یوں بھی جس شخص کو قید کیا جاتا ہے۔ وہ دنیا سے نکل کر ایک محدود جگہ میں گھر کر رہتا ہے۔

انہوں نے بطور استدلال کسی قیدی شاعر کا شعر پیش کیا ہے۔

خرجنا من الدنيا ونحن من اهلها

فلسنا من الاموات فيها ولا الاحياء

إذا جائنا السجن يومًا لحاجة

عجبنا وقلنا جاء هذا من الدنيا

ہم اسی دنیا کے باسی ہیں، اس کے باوجود ہم دنیا سے نکل چکے ہیں، آج ہماری حالت یہ ہے کہ نہ ہم زندوں میں ہیں نہ مردوں میں۔ جب داروغہ کسی دن کسی ضرورت سے ہمارے یہاں آتا

ہے، تو ہمیں حیرت ہوتی ہے، اور ہم کہتے ہیں کہ ارے دیکھو یہ دنیا سے آیا ہے۔
والمراد بالارض النازلة۔ (۱۰) آیت میں ارض سے مراد یہی ہستی ہے جہاں حادثہ
پیش آیا، بہر حال سابقہ دلائل سے جیل خانہ جات بنانے کا ثبوت ملتا ہے۔

احادیث

۱. عن بهزبن حکیم عن أبيه عن جده ان النبي صلى الله عليه وسلم حبس
رجلا في تهمة تم خلى عنه۔ (۱۱)

حضرت بہز بن حکیم سے انہوں نے اپنے والد سے اور انہوں نے اپنے دادا سے نقل کیا
ہے کہ حضور صلی اللہ علیہ وسلم نے کسی تہمت کے سلسلے میں ایک شخص کو قید کر دیا، پھر اسے
رہا کر دیا۔

”عن ابی ہریرۃ من روایۃ الحاكم ان النبي صلى الله عليه وسلم ”حبس
فی تهمة يوما وليلة“۔ (۱۲)

حضرت ابو ہریرہ رضی اللہ عنہ سے بروایت حاکم منقول ہے کہ حضور صلی اللہ علیہ وسلم
نے کسی تہمت کے سلسلے میں ایک شخص کو ایک رات دن قید کئے رکھا۔ آپ کے اس فعل
سے قید کئے جانے کا ثبوت ملتا ہے۔

”روى عبد الرزاق ان النبي صلى الله عليه وسلم قال فى الذى امسك
رجلاً للآخر حتى قتله ”اقتلوا القاتل واصبروا الصابر“۔

عبد الرزاق نے نقل کیا ہے بے شک نبی صلی اللہ علیہ وسلم نے اس شخص کے بارے میں
فرمایا: جس نے دوسرے شخص کو روکے رکھا، یہاں تک کہ اس کو مار ڈالا آپ نے فرمایا:
روکنے والے کو روک دو۔

”قال ابو عبيده اصبروا الصابر اى اجسوا الذى حبسه حتى يموت ومثله
روى عن على (۱۳) هذا يدل على مشروعية الحبس۔

ابوعبیدہ کہتے ہیں اصبروا الصابر کا مطلب یہ ہے کہ جس نے قید کر رکھا، اس کو تم بھی قید کر دو تا آنکہ وہ بھی مر جائے اسی قسم کا مفہوم حضرت علی رضی اللہ عنہ سے منقول ہے اس سے بھی قید کے جواز کا پتہ چلتا ہے۔

اجماع

”فقد اتخذ عمر و عثمان و علی رضی اللہ عنہم السجن ولم ينكروا (۲) علیہم احد من الصحابه فكان ذلك اجماعاً (۱۴) علی اتخاذ السجن والحبس فيه۔

اس میں شک نہیں کہ حضرت عمر، حضرت عثمان اور حضرت علی رضی اللہ عنہم اجماعین نے جیل خانے بنائے، اور ان کے اس فعل پر صحابہ میں سے کسی نے کوئی اعتراض نہیں کیا، اس سے یہ ثابت ہوتا ہے کہ جیل خانے بنوائے جاتے تھے اور اس میں قید کرنے پر اجماع منعقد ہے۔

اس کی وضاحت کے لئے ملاحظہ ہو:

فقد اشتری عمر بن الخطاب من صفوان بن امیة دارا بأربعة آلاف درهم وجعلها حبسا، (۱۵) كما ثبت عنه رضی اللہ عنہ انه كان له سجن سجن فيه الحطينة علی الهجاء و سجن ضیعا التمیمی علی سوا المهعن الذاریات والمرسلات والنازعات وشبههن، وأمر الناس بالتفقه فی المشكلات و ضربه مره بعد مره ونقاه الی العراق و كتب ان لا یجالسه احد قال المحدث: فلو جاءنا ونحن مائة لفرقنا عنه، ثم كتب ابو موسى الی عمر أنه قد حسنت توبته فأمره عمر فخلی بینه وبين الناس، وبهذا یكون عمر اول من اتخذ السجن (۱۶) وسجن عثمان بن عفان رضی اللہ عنہ ضابی بن الحساری و كان من لصوص نبی تمیم و قتالهم حتی مات فی السجن۔ (۱۷)

حضرت عمر رضی اللہ عنہ نے صفوان بن امیہ سے چار ہزار درہم کا ایک مکان خریدا۔ اور اسی کو قید خانہ میں کر دیا۔ آپ ہی سے یہ روایت پایہ ثبوت کو پہنچی کہ آپ کا ایک جیل خانہ اور تھا، جس میں آپ نے ہطیہ شاعر کو اس کی کثرت بھگو کوئی پر قید کر دیا تھا۔ ضح التیمی کو آپ نے اس لئے جیل میں ڈال رکھا تھا کہ وہ سورہ ذاریات، مرسلات اور نازعات وغیرہ سورتوں کی بابت لوگوں سے سوالات کیا کرتا تھا۔ مشکل آتیوں پر غور و فکر کے لئے لوگوں کو اکسایا کرتا تھا، اس شخص کو آپ نے بارہا سزائیں دیں۔ پھر اسے عراق جلا وطن کر دیا اور عراقیوں کے نام یہ خط لکھا کہ کوئی شخص اس کے پاس بیٹھے، چنانچہ کہنے والے یہاں تک کہتے تھے کہ اگر کسی مجلس میں ہم سینکڑوں کی تعداد میں بیٹھے ہوتے، اور وہ شخص آجاتا تو ہم اٹھ کر چلے جاتے تھے۔ پھر حضرت ابو موسیٰ اشعری رضی اللہ عنہ نے حضرت عمر رضی اللہ عنہ کو لکھا کہ اس شخص نے توبہ کر لی ہے اور بہتر طریقہ سے توبہ کر لی ہے۔ تب حضرت عمر رضی اللہ عنہ نے اس سے لوگوں کے بائیکاٹ کو ختم فرمایا۔ اس سے پتہ چلتا ہے کہ حضرت عمر فاروق رضی اللہ عنہ اولیں شخص ہیں جنہوں نے جیل خانوں کی بنیاد ڈالی۔

حضرت عثمان بن عفان رضی اللہ عنہ نے ضابی بن حارث کو جیل خانے کی سزا دی کیونکہ یہ شخص بنو تمیم کے چوروں اور قاتلوں میں سے تھا بالآخر جیل میں ہی یہ شخص مر گیا۔

و ثبت عن علی رضی اللہ عنہ انه قد سجن (۱۹) وهو لا يفعل الا ما كان مشروعا۔

حضرت علی رضی اللہ عنہ سے ثابت ہے کہ آپ نے بھی قید کیا اور آپ صرف جائز کام ہی کیا کرتے تھے۔

بلاشبہ مذکورہ دلائل سے جیل خانوں کے جواز کا ثبوت ملتا ہے، ان جیل خانوں میں مجرم کا منتظر ایسا نظام ہوتا ہے۔ جو اس کی رہنمائی کرتا اور اسے راہِ راست پر لاتا ہے، اس کے لئے روک تھام اور رہنمائی کے اسباب فراہم کرتا ہے، اور اسی صورت میں جیل خانوں کا مقصد بھی حاصل ہوتا ہے۔ جس کی بناء پر اسلام نے ان کو مندوب قرار دیا ہے۔ جیل خانوں میں اصلاح و درستی کا جو نظام برپا ہوتا ہے، وہ ایک مطلوب چیز ہے اور اس کا بہترین نتیجہ برآمد ہوتا ہے، کیونکہ اس نظام کو چلانے والے

علم و فن میں حضرت امام احمد بن حنبل رحمۃ اللہ علیہ کا کوئی ثانی نہیں۔ (محمد ابو زرعہ)

ایسے داعی اور علماء کرام ہوتے ہیں، جن سے لوگ متاثر ہوتے ہیں ان کی باتوں کو ماننے اور ان پر کان دھرتے ہیں۔ اگر جیلوں میں علماء کرام وعظ و نصیحت کریں اور ان کو صحیح راستے پر لگائیں تو قید خانوں کی رونق کم ہو سکتی ہے۔

المراجع

- ۱- تاج العروس من جواهر القاموس: الزبیدی الطبعہ الاولیٰ مطبوعہ خیریہ، ۱۳۰۶ھ۔
- ۲- سورة یوسف، آیت: ۲۳۔
- ۳- الطرق الحکمیة فی السیاسة الشرعیة ابن قیم الجوزیہ، مطبوعہ الآداب والموبد بمصر ۱۳۱۷ھ نبعہ محققہ بقلم سلیمان الضبع التحقیق مخطوط، ص ۱۱۱۔
- ۴- اقصیہ الرسول صلی اللہ علیہ وسلم عبداللہ بن محمد فرج الماکی القرطبی مطبوعہ دار احیاء الکتب العربیہ عیسیٰ البابی الجلیسی، ۱۳۳۶ھ، ص ۵۔
- ۵- ایضاً۔
- ۶- سورة النساء، آیت ۵۔
- ۷- الجامع لاحکام القرآن محمد القرطبی۔ الطبعہ الثانیہ ۱۳۵۷ھ، مطبوعہ دار الکتب المصریہ، ج ۵/۸۴، احکام القرآن ابوبکر محمد بن عبداللہ المعروف بابن العربی الطبعہ الثانیہ ۱۳۸۷ھ، عیسیٰ الجلیسی تحقیق علی محمد الجبادی، ج ۱/ ۳۵۷۔
- ۸- مائتہ، آیت ۳۳۔
- ۹- حاشیہ ابن عابدین محمد امین الشہیر بابن عابدین الطبعہ الثانیہ ۱۳۸۶ھ مشترکہ مکتبہ و مطبوعہ مصطفیٰ البابی واولادہ بمصر، ج ۵/۳۷۶۔
- ۱۰- المرجع الرقی ۷۔
- ۱۱- نیل الاوطار شرح منشی الاخبار الشوکانی الطبعہ الثانیہ ۱۳۸۰ھ، الاحکام السلطانیہ، ابو یعلیٰ محمد الضراد الطبعہ الاولیٰ ۱۳۵۶ھ، مطبوعہ الجلیسی صحیحہ وعلق علیہ محمد حامد فتی، ص ۲۴۲۔

- ۱۲۔ امرجہ السابق۔
- ۱۳۔ اقصیۃ الرسول صلی اللہ علیہ وسلم عبداللہ بن محمد فرج المالکی القرطبی مطبوعہ دار احیاء الکتب العربیۃ عیسیٰ البابی الجلیسی، ۱۳۳۶ھ، ص ۷۷۶۔
- ۱۴۔ نیل الاوطار (رقم) ۱۱ / ۱۶۰۔
- ۱۵۔ رد المحتار علی الدر المختار ابن عابدین دار الطائفة المصریۃ ببودالاق بمصر شعبان ۱۲۷۱ھ، ج ۳ / ۳۱۳۔
- ۱۶۔ الطرق الحکمیۃ (رقم ۳)، ص ۱۱۱۔
- ۱۷۔ اقصیۃ الرسول صلی اللہ علیہ وسلم (رقم ۱۳) ص ۵۔
- ۱۸۔ ایضاً۔
- ۱۹۔ التعزیر فی الشریعۃ الاسلامیۃ، عبدالعزیز عامر الطبعۃ الثانیۃ ۱۳۷۵ھ، دار الکتب العربیۃ بمصر ص ۲۹۶۔

انا للہ وانا الیہ راجعون

فقہ اسلامی کے تین اہم قارئین کا ارتحال

گزشتہ دنوں یکے بعد دیگرے مجلہ فقہ اسلامی کے تین بڑے قارئین علماء وصال فرما گئے، ان میں حضرت علامہ ڈاکٹر محمد سرفراز نعیمی، حضرت علامہ محمد حسن حقانی اور حضرت علامہ سید سعادت علی قادری رحمہم اللہ شامل ہیں.....



مجلس ادارت ان معروف فقہی، علمی اور عوامی شخصیات کے انتقال پر اللہ رب العزت سے ان کی مغفرت اور بلندی درجات کے لئے دعاء گو ہے.....